

Врз основа на член 158 став (3) од Законот за основното образование („Службен весник на Република Северна Македонија“ број 161/19, 229/20, 3/25 и 74/25) министерката за образование и наука донесе:

**Правилник
за начинот и постапката на користење на средствата кои основното училиште ги собира од
родителите, односно старателите на учениците**

Член 1

Со овој правилник се уредува начинот и постапката за користење на средствата кои основните училишта ги собираат од родителите, односно старателите на учениците во Република Северна Македонија.

Член 2

Средства кои основното училиште ги собира од родителите, односно старателите на учениците се по основ на:

- фотографирање на учениците,
- обезбедување на училишните униформи,
- обезбедување на учениците, вработените и имотот на основното училиште,
- списанија и стручна литература,
- осигурување на учениците,
- превоз на ученици за реализација на вон-наставни активности и општествено корисна работа и слично.

Член 3

Распределбата на средствата стекнати согласно членот 2 од овој Правилник е строго наменска и истите се користат врз основа на претходно спроведена набавка за намената за која се предвидени почитувајќи ги начелата на економичност, ефикасност, конкуренција помеѓу економските оператори, транспарентност, еднаков третман на економските оператори и сразмерност.

Член 4

Постапката ја спроведува Комисија за спроведување на набавка за избор на најповолен економски оператор, односно најповолна понуда за потребите на основното училиште, формирана со Одлука на училишниот одбор.

Комисијата се состои од три члена и тоа: Претседател на Комисијата од редот на вработените наставници/ стручни соработници во училиштето и два члена од редот на членовите на Советот на родители.

Член 5

Основното училиште е должно на почетокот на секоја учебна година да направи план за наменско користење на средствата кои ги собира училиштето од родителите, односно старателите на учениците.

Согласно планот, односно планираниот почеток, Комисијата од член 4 доставува покана за прибирање на понуди до најмалку три економски оператори, во исто време и на ист начин, зависно од потребата на училиштето и тоа за фотографирање на ученици, обезбедување на учениците,

вработените и имотот на основното училиште, осигурување на учениците, набавка на списанија и стручна литература, превоз на учениците за реализација на воннаставни активности и општествено корисна работа и слично.

Поканата треба да содржи податоци за потребата на училиштето за конкретната намена со опис и технички спецификации за предметот на набавка, рокот и часот до кога треба да се достави понудата од економскиот оператор, начинот и условите потребни за реализација на предметот на набавка, како и критериум за избор - најниска цена по кој ќе се врши евалуација на понудите.

Член 6

По крајниот рок за прибирање на понудите од економските оператори, Комисијата врши евалуација на понудите согласно условите и барањата во Поканата за прибирање на понуди и критериумот – најниска цена, при што изготвува записник од отварање на понудите.

Доколку понудите од економските оператори ги исполнуваат условите и барањата од поканата за прибирање на понуди, Комисијата составува извештај со предлог за најповолна понуда користејќи го критериумот најниска цена.

Член 7

Училишниот одбор го прифаќа/ одбива предлогот на Комисијата со соодветна одлука.

По извршениот избор на најповолен економски оператор, родителите, односно старателите на учениците од основните училишта, преку советот на родители ги добиваат потребните податоци (име на економскиот оператор, жиро сметка, банката на која ќе се изврши уплата, како и износот на кој треба да се изврши уплатата на средствата за соодветната намена) за што родителите, односно старателите на учениците директно вршат уплата на средства кон избраниот економскиот оператор.

Уплата на средствата може да изврши и еден родител, односно старател, определен како благајник на одделението, а која се однесува за уплата од страна на сите ученици согласно намените од член 2 од овој Правилник.

Член 8

Доколку Советот на Општината на чие подрачје е основното училиште донесе Одлука за користење на училишни униформи од страна на учениците, Општината истите ги набавува од сопствени приходи, согласно одредбите од Законот за јавни набавки.

Доколку на ниво на училиште, Советот на родители донесе Одлука за воведување на училишна униформа за учениците, истиот го известува училишниот одбор, а набавката ја спроведува согласно одредбите од овој Правилник.

Избраниот економски оператор во постапките од став 1 и 2 на овој член, должен е да ги стави на располагање ученичките униформи или дел од нив за дополнителна продажба по писмено барање на родителите/старателите на учениците, по цена која не е повисока од договорената.

Финансиската обврска за дополнително бараните униформи или дел од нив, паѓа на товар на родителите/старателите на учениците.

Член 9

При спроведување на набавка на стоки и услуги опишани во член 2 од овој Правилник треба да се почитуваат начелата од Законот за јавни набавки.

Член 10

Основното училиште, по утврдена потреба од страна на Советот на родители, може да организира хуманитарна акција, пригоден настан и/или базар со цел прибирање на финансиски средства преку понуда на одредени стоки, рачни изработки или услуги од страна на родителите, односно старателите на учениците или самите ученици во основното училиште, а собраните средства да се користат за: набавка на материјали за развој на воспитно-образовната дејност за потребите на училиштето, учество на учениците на домашни и меѓународни натпревари, лекување на ученик (кое со медицинска или друга соодветна документација ја потврдува потребата од хуманитарна помош) и слично.

Финансиските средства обезбедени за лекување на ученик, од страна на Претседателот на Советот на родители се уплаќаат директно на сметка на родителот, односно старателот на ученикот за кого се наменети.

Финансиските средства по друг основ од ставот 1 од овој член, од страна на училиштето се доставуваат со Извештај до Претседателот на Советот на родители, а Советот на родители со мнозинство на гласови одлучува за која намена од став 1 на овој член ќе се искористат собраните средства и за истото доставува предлог до училишниот одбор на основното училиште.

Училишниот одбор ќе донесе Одлука за користење на средствата од став 2 и 3 од овој член.

Член 11

Овој Правилник влегува во сила наредниот ден од денот на донесувањето.

Министерка за образование и наука
проф. д-р Весна Јаневска

Бр.12-12627/1
29.09.2025година